

## بِسْمِ اللّٰهِ الرَّحْمٰنِ الرَّحِیْمِ

بخدا فارس میدان تہوڑ تھا حُر ۱ ایک دو لاکھ سواروں میں بہادر تھا حُر  
 نارِ دوزخ سے ابوزر کی طرح حُر تھا حُر گوہر تاج سر عرش ہو وہ دُر تھا حُر  
 ڈھونڈ لی راہِ خدا کام بھی کیا نیک ہوا  
 پاک طینت تھی تو انجام بھی کیا نیک ہوا

واہ رے طالعِ بیدار، زہے عزت و جاہ ۲ حُر پہ کیا فضلِ خدا ہو گیا اللہ اللہ  
 پیشوائی کو گئے آپ شہِ عرش پناہ خضرِ قسمت نے بتادی اسے فردوس کی راہ  
 مدّتوں دُور رہے جو، وہ قریب ایسا ہو  
 بخت ایسے ہوں، اگر ہو تو نصیب ایسا ہو

نار سے نور کی جانب اُسے لائی تقدیر ۳ ابھی ذرّہ تھا، ابھی ہو گیا خور شیدِ مُنیر  
 شافعِ حشر نے خوش ہو کے بجل کی تقصیر تکلیہ زانوائے شبیر ملا وقتِ اخیر  
 اوج و اقبال و حشم فوجِ خدا میں پایا  
 جب ہوا خاک تو گھر خاکِ شفا میں پایا

اللہ اللہ حُرِ صَفَر و غازی کا نصیب ۴ جانِ محبوبِ الہی جسے فرمائے حبیب  
ہجر میں لطفِ ملاقات کا، دوری میں قریب وہی کام آتے ہیں محسن کے جو ہوتے ہیں نجیب  
صدقے ہو جائے اسے عشقِ ولی کہتے ہیں

اس کو دنیا میں سعیدِ اَزلی کہتے ہیں

آیا کس شوق سے کعبے کی طرف چھوڑ کے دیر ۵ کوئی حضرت کا یگانہ بھی نہ سمجھا اسے غیر  
حق نے لکھ دی تھی جو تقدیر میں فردوس کی سیر فتنہ و شر سے بچا، ہو گیا انجام بہ خیر  
ذکر خیر اس کے موئے پر بھی ہوئے جاتے ہیں  
عملِ نیک ہر اک وقت میں کام آتے ہیں

کفر کی راہ سے کارہ تھا جو وہ نیک طریق ۶ کس بشارت سے ہوا رہبرِ ایماں کا رفیق  
تھے تو لاکھوں، پہ کسی کو بھی ہوئی یہ توفیق حُلقِ طینت میں ہے جن کی، وہی ہوتے ہیں خلیق  
اوجِ دیندار کو بے دیں کو سدا پستی ہے  
اصل جس تیغ کی اچھی ہے وہی کستی ہے

کیوں نہ بالیدہ ہو اس کا چمنِ جاہ و جلال ۷ جس کو سر سبز کرے خود اسد اللہ کا لال  
ہو گیا فاطمہ کے باغ میں آتے ہی نہال وہ شمر پائے کہ پہنچے نہ جہاں دستِ خیال  
کھل گیا غنچہ دلِ عُذر جو منظور ہوئے  
صورتِ بررگِ خزاں دیدہ، گنہ دُور ہوئے

حُر کہاں اور کہاں احمدِ مرسل کا خَلْف ۸ بخت نے دیر سے پہنچا دیا کعبے کی طرف  
دل صفا ہو گیا سینے میں تو پائے ہیں شرف جبکہ آنکھیں ہوئیں حق میں تو ملا دُرِ نجف  
نیک جو امر ہیں دل پر وہی ٹھن جاتے ہیں  
جب خدا چاہے تو بگڑے ہوئے بن جاتے ہیں

وصفِ حُر میں ہے زباں معترفِ عجز و قصور ۹ آمد آمد کا بہادر کی سنو اب مذکور  
جب ہوئی مستعدِ جنگ سپاہِ مقہور مہرِ افلاکِ امامت نے کیا رن میں ظہور  
غل ہوا جنگ کو اللہ کے پیارے نکلے  
اے فلک دیکھ زمیں پر بھی ستارے نکلے

کیا کہوں شانِ جوانانِ جنودِ اللہ ۱۰ کوئی ہم خلعتِ خورشید، کوئی غیرتِ ماہ  
باندھی شیروں نے صفِ جنگِ میانِ جنگاہ چمنِ خلد سے کرنے لگیں حوریں بھی نگاہ  
واں لعینوں نے درِ ظلم و ستم کھول دیا  
بڑھ کے عباسؑ نے یاں سبز علم کھول دیا

ہو گئے سرخ شجاعت سے رخِ آلِ نبیؐ ۱۱ آئی ٹھنڈی جو ہوا بھول گئے تشنہ لبی  
رن میں کڑکا ہوا بجنے لگے باجے عربی یکہ تازوں نے کیا شورِ مبارزِ طلبی  
اک گھٹا چھا گئی ڈھالوں سے سیہ کاروں کی  
برق ہر صف میں چمکنے لگی تلواروں کی

برچھیاں تول کے ہر غول سے خونخوار بڑھے ۱۲ نیزے ہاتھوں میں سنبھالے ہوئے اسوار بڑھے  
تیر جوڑے ہوئے چٹوں میں کماں دار بڑھے بولے شہ یاں سے ابھی کوئی نہ زہار بڑھے  
اسدِ حق کے گھرانے کا یہ دستور نہیں  
میں نبی زادہ ہوں، سبقت مجھے منظور نہیں

یہ سخن کہہ کے مخاطب ہوئے اعدا سے امام ۱۳ اے سپاہِ عرب و روم و رے و کوفہ و شام  
تم پہ کرتا ہے حسینؑ آخری حجت کو تمام پسرِ مصحفِ ناطق ہوں سنو میرا کلام  
سخنِ حق کی طرف کانوں کو مصروف کرو  
شورِ باجوں کا مناسب ہو تو موقوف کرو

یہ صدا سنتے ہی خود رک گیا قرنا کا خروش ۱۴ تھم گیا طبلِ وغا کی بھی وہ آواز کا جوش  
ہو گیا جوڑ کے ہاتھوں کو جلاجل خاموش کیا بجاتے کہ بجاتے نہ کسی شخص کے ہوش  
چھیڑنا ان کے سرودوں کا بھی ناساز ہوا

رعبِ فرزندِ نبیٰ سرمہ آواز ہوا

کم ہوا غلغلہ فوجِ ستم جب اک بار ۱۵ یوں گہر بار ہوئے شہ کے لبِ گوہر بار  
صف کشی کس پہ ہے یہ اے سپہِ ناہنجار قتلِ سادات کی لشکر میں یہ کیسی ہے پکار  
وطن آواروں پہ یہ قزق ہے کیوں پانی کا  
کیا زمانے میں یہی طور ہے مہمانی کا

مجھ کو لڑنا نہیں منظور، یہ کیا کرتے ہو ۱۶ تیر جوڑے ہیں جو تم نے تو خطا کرتے ہو  
کیوں نبیٰ زادے پہ غربت میں جفا کرتے ہو دیکھو اچھا نہیں یہ ظلم، برا کرتے ہو  
شمعِ ایماں ہوں، اگر سر مرا کٹ جائے گا  
یہ مرقع بھی اک دم میں الٹ جائے گا

میں ہوں سردارِ شبابِ چمنِ خلدِ بریں ۱۷ میں ہوں خالق کی قسم دوشِ محمدؐ کا مکیں  
میں ہوں انگشترِ پیغمبرِ خاتمِ کائناتیں مجھ سے روشن ہے فلک، مجھ سے منور ہے زمیں  
ابھی نظروں سے نہاں نور جو میرا ہو جائے  
محفلِ عالمِ امکاں میں اندھیرا ہو جائے

قلوٰمِ عزّ و شرف کا دُرِ شہوار ہوں میں ۱۸ سب جہاں زیرِ نگین ہے، وہ جہاندار ہوں میں  
آج گو مصلحتاً بیکس و ناچار ہوں میں ورثہ احمدِ مختار کا مختار ہوں میں  
بخدا دولتِ ایماں اسی دربار میں ہے  
سب بزرگوں کا تبرک مری سرکار میں ہے

یہ قبا کس کی ہے بتلاؤ، یہ کس کی دستار ۱۹ یہ زرہ کس کی ہے، پہنے ہوں جو میں سینہ نگار  
 بر میں کس کا ہے یہ چار آئینہ جو ہر دار کس کا رہوار ہے یہ آج، میں ہوں جس پہ سوار  
 کس کا یہ خود ہے، یہ تیغ دوسر کس کی ہے  
 کس جری کی یہ کہاں ہے، یہ سپر کس کی ہے

تنگ آئے گا تو رکنے کا نہیں پھر شبیر ۲۰ ایک حملے میں فنا ہوں گے یہ دولاکھ شریر  
 چل سکیں گے نہ تیر مجھ پہ، نہ تلوار، نہ تیر کاٹ جائے گی گلے سب کے یہ بڑاں شمشیر  
 شیر ہوں لختِ دلِ غالبِ ہر غالب ہوں  
 میں جگر بندِ علیٰ ابنِ ابی طالب ہوں

مجھ کو ہوتا نہ اگر بخششِ امت کا خیال ۲۱ روک لیتا مجھے رستے میں یہ خر کی تھی مجال؟  
 تھام سکتا تھا لجامِ فرسِ برقِ مثال پوچھ لو دیکھا ہے سب نے مرے شیروں کا جلال  
 گفتگو میں سپر اس کی جو نہ ہم ہو جاتے  
 ہاتھ اک وار میں پہنچوں سے قلم ہو جاتے

غیظ سے ہونٹ چباتے تھے علیٰ کے دلدار ۲۲ نیچے تولتے تھے عونؓ و محمدؐ ہر بار  
 اُگلی پڑتی تھی جگر بندِ حسنؓ کی تلوار میں نے جب سر کی قسم دی تو رُکے وہ جزار  
 چلتی تلوار تو جنگل تہ و بالا ہوتا  
 پھر نہ خر خلق میں ہوتا نہ رسالا ہوتا

تھا یہ بھرا ہوا عباسؓ مرا شیرِ جواں ۲۳ سینہ خر پہ رکھے دیتا تھا نیزے کی سناں  
 میں یہ کرتا تھا اشارہ کہ نہ اے بھائی جاں رحم لازم ہے ہمیں ہم ہیں امامِ دو جہاں  
 کچھ ترڈ نہیں سرتن سے اتارا جائے  
 کوئی بندہ نہ مرے ہاتھ سے مارا جائے

گرچہ یہ امر نہیں اہل سخا کے شایاں ۲۴ کہ کسی شخص کو کچھ دے کے کرے سب پہ عیاں  
 پوچھ لو حُر تو ہے موجود، عیاں را چہ بیاں اسی جنگل میں مع فوج تھا یہ تشنہ دہاں  
 شور تھا آج چلیں جسم سے جانیں سب کی  
 منہ کے باہر نکل آئی تھیں زبانیں سب کی

زیست ہر شے کی ہے پانی سے، شجر ہو کہ بشر ۲۵ مجھ سے دیکھا نہ گیا، میں تو سخی کا ہوں پسر  
 میں نے عباسِ دلاور سے کہا گھبرا کر مشکوں والے ہیں کہاں، اونٹ ہیں پانی کے کدھر  
 کرم ساقی کوٹر کو دکھا دو بھائی  
 جتنا پانی ہے وہ پیاسوں کو پلا دو بھائی

رہ نہ جائے کوئی گھوڑا، کوئی ناقہ بے آب ۲۶ چھاگلیں جلد منگاؤ مرا دل ہے بیتاب  
 سقے مشکیزوں کے منہ کھول کے آپہنچے شتاب متوجہ ہوا میں خود کہ وہ تھا کارِ ثواب  
 چین آیا نہ مجھے بے انھیں آرام دیئے  
 تھا جو اک جام کا پیاسا اُسے دو جام دیئے

تھی یہی فصل، یہی دھوپ، یہی گرم ہوا ۲۷ ٹھنڈے پانی پہ گرے پڑتے تھے حُر کے رفقا  
 تشنہ کاموں کا یہ مجمع تھا کہ ملتی نہ تھی جا سقے بھر بھر کے کٹوروں کو یہ دیتے تھے صدا  
 بھائیو آؤ جو پانی کی طلبگاری ہے  
 چشمہ فیض حسین ابن علیؑ جاری ہے

آبِ شیریں کا جو دریا ہوا جنگل میں رواں ۲۸ فرس و اُشتر و قاطر نہ رہے تشنہ دہاں  
 شکر کرنے لگے تر ہوگئی ہر خشک زباں پانی پی پی کے دعائیں مجھے دیتے تھے جواں  
 شور تھا ابنِ ید اللہ نے جاں بخشی کی  
 دین و دنیا کے شہنشاہ نے جاں بخشی کی

ایک دن وہ تھا، اور اک دن یہ ہے اللہ اللہ ۲۹ کہ اسی طرح ہمیں پیاس میں پانی کی ہے چاہ  
چشم امید ہو کیا سب نے پھرالی ہے نگاہ کوئی اک جام بھی بھر کر ہمیں دیتا نہیں آہ  
ہر مسلمان پہ نبیؐ زادے کا حق ہوتا ہے  
بچے روتے ہیں تو سینہ مرا شق ہوتا ہے

کئی طفل ان میں ہیں کمسن جو موئے جاتے ہیں ۳۰ دم اکھڑتا ہے مرا جب انھیں غش آتے ہیں  
پانی پانی جو وہ کرتے ہیں تو شرماتے ہیں پاس دریا ہے پہ اک بوند نہیں پاتے ہیں  
سچ ہے غربت کی عجب شام و سحر ہوتی ہے  
تیسرا دن ہے کہ فاقوں میں بسر ہوتی ہے

شہ کی مظلومی پہ گریاں ہوئی ظالم کی سپاہ ۳۱ عمر سعد نے کی پھر کے رخِ حُر پہ نگاہ  
بولا وہ اشہدُ باللہ بجا کہتے ہیں شاہ محسن و منعم و آقا ہے مرا یہ ذی جاہ  
ان کے احسان کا کیونکر کوئی منکر ہو جائے  
سخن حق میں جو شک لائے وہ کافر ہو جائے

ایک میں کیا ہوں زمانے پہ ہیں احساں ان کا ۳۲ ابرِ رحمت ہیں، خطا پوش ہے داماں ان کا  
خشک وتر پر ہے کرم خلق میں یکساں ان کا ہے خوشحال جو غربت میں ہو مہماں ان کا  
جنتی ہے جسے حاصل یہ شرف ہو جائے  
جو ادھر ہوگا خدا اُس کی طرف ہو جائے

یہ ابھی ہاتھ اٹھا کر جو دعا فرمائیں ۳۳ جتنے عالم کے گنہگار ہیں بخشے جائیں  
حق سے جس شے کے طلبگار ہوں فوراً پائیں جامِ کوثر یہیں فردوس سے حوریں لائیں  
مثلِ خورشید ہے روشن وہ شرف ان کا ہے  
یہ وہ بندے ہیں کہ اللہ پہ حق جن کا ہے

ان سے قطرہ کوئی مانگے تو گہر دیتے ہیں ۳۴ ہیں سخی ابن سخی بات پہ سر دیتے ہیں  
پیٹ سائل کا یہ فاقوں میں بھی بھر دیتے ہیں یاں تو زردیتے ہیں، فردوس میں گھر دیتے ہیں  
آس مجرم کی، گنہگار کی امید ہیں یہ  
ذرہ پرور جنھیں کہتے ہیں وہ خورشید ہیں یہ

حُر سے گھبرا کے یہ بولا عمر سعدِ شیر ۳۵ یہ تو ہے صاف طرف داری شہ کی تقریر  
اپنے حاکم کا نہ کچھ ذکر، نہ تعریفِ امیر اللہ اللہ یہ اوصاف، یہ مدح، شبیر  
سن چکا ہوں کہ تو مضطر ہے کئی راتوں سے  
الفتِ شاہ ٹپکتی ہے تری باتوں سے

نہ وہ آنکھیں، نہ وہ تیور، نہ وہ چتون، نہ مزاج ۳۶ سیدھی باتوں میں بگڑنا، یہ نیا طور ہے آج  
تختِ بخشا ہے محمدؐ کے نواسے نے کہ تاج جن کو سمجھا ہے غنی دل میں وہ خود ہیں محتاج  
کون سا باغ تجھے شاہ نے دکھلایا ہے  
کہیں کوثر کے تو چھینٹوں میں نہیں آیا ہے

کیا کسی حور کا دکھلادیا حضرت نے جمال ۳۷ مل گیا سایہ طوبیٰ کہ جو ایسا ہے نہال  
قصرِ یاقوت میں پہنچا جو ترا رنگ ہے لال کون سے میوہ شیریں پہ ٹپکتی ہے رال  
دفعاً حقِ نمک کو بھی فراموش کیا  
کیا تجھے بادۂ تسنیم نے بیہوش کیا

میں جہاں دیدہ ہوں سب مجھ کو خبر ہے تیری ۳۸ قرۃ العینِ محمدؐ پہ نظر ہے تیری  
ہونٹ بھی خشک ہیں اور چشم بھی تر ہے تیری جسمِ خاکی ہے ادھر، جان ادھر ہے تیری  
راہ میں کچھ جو سلوک اور نوازش کی ہے  
تو نے فرزندِ یدِ اللہ سے سازش کی ہے



خیر مخفی نہ رہے گا یہ قصور اور فتور ۳۹ لکھیں گے عہدہ اخبار پہ جو ہیں مامور  
حاکم شام ہے جابر وہ سزا دے گا ضرور گر تجھے دار پہ کھینچے تو کچھ اس سے نہیں دُور  
سب تری قوم کے سرتن سے جدا ہوئیں گے  
زن و فرزند گرفتارِ بلا ہوئیں گے

نفع اس امر میں کیا جس میں ہو مردُم کا ضرر ۴۰ آنکھیں نکلیں گی محبت سے جو دیکھے گا اُدھر  
شجرِ قامتِ سرور پہ جو ڈالے گا نظر سر چڑھے گا ترا برچھی پہ یہ ہے اس کا ثمر  
الفتِ زلف سے بھی پیچ میں تُو آئے گا  
خالِ رخ دیکھا تو گھر خالص لگ جائے گا

بدرِ پیشانی سرور کا ہے جو سر میں خیال ۴۱ تو اسی ماہ میں نقصاں ترا ہوئے گا کمال  
سب میں ہو جائے گا انگشتِ نمائشکلِ ہلال تیرو شمشیر ہے ابرو کی محبت کا آل  
عشقِ رخسار میں رتبہ ترا گھٹ جائے گا  
منہ پہ کہتا ہوں کہ چہرا ترا کٹ جائے گا

خوف کس بات کا پیاسوں سے یہ تھرانا کیا ۴۲ لب پہ ہر مرتبہ بیکس کی ثنا لانا کیا  
نگ کی بات ہے دشمن کی طرف جانا کیا ہو نبیٰ یا کہ وصی، جنگ میں شرمانا کیا  
ابھی لے جائیں جو شبیر کا سر ہاتھ لگے  
خلد ہم اس کو سمجھتے ہیں کہ زر ہاتھ لگے

حُر پکارا کہ زباں بند کر او ناہموار ۴۳ قابلِ لعن ہے تو اور وہ تیرا سردار  
ابنِ زہرا ہے جگر بندِ رسولِ مختار میرا کیا منہ جو کروں مدحِ امامِ ابرار  
اک زمانہ صفتِ آلِ عبا کرتا ہے  
آپ قرآن میں خدا ان کی ثنا کرتا ہے

وصف ایسوں کا زباں پر کوئی کیونکر لائے ۴۴ تین سو آئیے ہوں تعریف میں جن کی آئے  
کسی انساں نے ہیں دنیا میں یہ رتبے پائے اپنا محبوب و ولی جس کو خدا فرمائے  
الفِتِ آلِ نبیٰ میری خوش اقبالی ہے  
سنگ ہے اُن کی محبت سے جو دل خالی ہے

اَسفلوں سے ہے محبت تجھے او سفلہ مزاج ۴۵ خاکِ پا اُس کا ہوں میں، ہے جو سرِ عرش کا تاج  
جس کو کاندھے پہ محمدؐ کے ملی ہے معراج میرے آقا سا سخی کون ہے کونین میں آج  
کیوں ترے سامنے مگروں کہ نہیں بخشا ہے  
ہاں مجھے شاہ نے فردوسِ بریں بخشا ہے

باغ جو مجھ کو دکھایا اسے کیا جانے گا تو ۴۶ راحتِ روح ہے جس باغ کے ہر پھول کی بو  
مجھ کو اللہ نے بخشا ہے وہ حوریں خوش رُو کہ جنھیں تیرے فرشتوں نے نہ دیکھا ہو کبھو  
نام کوثر کا نہ لے تو مجھے جوش آتا ہے  
انھیں چھینٹوں سے تو بے ہوش کو ہوش آتا ہے

عزتِ دیں، شرفِ کون و مکاں ہیں شبیرؑ ۴۷ جان زہراؑ کی، محمدؐ زباں ہیں شبیرؑ  
سنگِ پانی ہو وہ اعجازِ بیاں ہیں شبیرؑ جان کیوں ہو نہ اُدھر، جانِ جہاں ہیں شبیرؑ  
مہرباں ہوں تو ابھی عقدہ کشائی ہووے  
وہ نہ بخشیں تو خدا تک نہ رسائی ہووے

کیا میں، اور کیا وہ ریاستِ مری، کیا میرے عیال ۴۸ جبکہ آفت میں پھنسی احمدؑ مختار کی آل  
واں کی املاک و زراعت کا ہو کیا مجھ کو خیال یاں ہوئی جاتی ہے سادات کی کھیتی پامال  
گھر کا اب دھیان، نہ بچوں کا الم ہے مجھ کو  
خانہ بربادیِ شبیرؑ کا غم ہے مجھ کو

دولتِ حاکمِ دُوں پر ہے ترا دارومدار ۴۹ دارِ دنیا سے تعلق نہیں رکھتے دیندار  
 کیا مجھے دار پہ کھینچے گا وہ ظالم غدار خوابِ غفلت ہے اُسے، میرا ہے طالع بیدار  
 کسی سردار نے یہ اوج نہ پایا ہوگا  
 دارِ طوبیٰ کا مرے فرق پہ سایا ہوگا

ہے سرفراز سدا عاشقِ پیشانی شاہ ۵۰ سجدے کیجئے کہ ہے بیتِ ابروؤں کی بیتِ اللہ  
 عشقِ آنکھوں کا ہے مردم کے لئے نورِ نگاہ ہے وہ یوسف جسے ہو مصحفِ رخسار کی چاہ  
 عاشقِ لب کو خدا لعل و گہر دیتا ہے  
 وہ دہنِ چشمہ کوثر کی خبر دیتا ہے

خالِ رخسار نہیں، گوئے سعادت ہے یہ ۵۱ مجھ سے مجرم کیلئے مہرِ شفاعت ہے یہ  
 ہوں جو آشفۃً گیسو تو عبادت ہے یہ بخدا سلسلہٴ بخششِ امت ہے یہ  
 شبِ معراجِ رسولِ دو جہاں سمجھا ہوں  
 اس کے ہر تار کو میں رشتہ جاں سمجھا ہوں

وصفِ دنداں میں رہے جس کی زباں گوہر بار ۵۲ موتیوں سے دہن اُس شخص کا بھر دے غفار  
 شوق میں سیبِ ذقن کے جسے آئے نہ قرار حوریں غرنے سے دکھائیں اسے رنگِ رخسار  
 دم بہ دم چاہنے والوں کے لہو گھٹتے ہیں  
 یہ گلا وہ ہے گلے جس کے لئے کٹتے ہیں

صدقے اس سینے پہ ہیں عاشقِ صافی سینہ ۵۳ خاک اُس دل پہ جو اس سینے سے رکھے کینہ  
 حق نما ہے تو جہاں میں ہے یہی آئینہ اُس کا عاشق ہو تو ہوں کور کی آنکھیں پینا  
 فیض پاتا ہے وہ، جس دل میں ولا ہوتی ہے  
 چشم کو اُن کی زیارت سے جلا ہوتی ہے

پاؤں یہ وہ ہیں کہ ان پاؤں کو جو ہاتھ لگائے ۵۴ تو سر دست سرفرازی کونین وہ پائے  
گردِ نعلین مبارک جو اثر اپنا دکھائے توتیا ہوئے نخل، کحلِ جواہر شرمائے  
صدقے کردیں گے سر ان پاؤں پہ ہم ایسے ہیں

دوشِ احمدؑ پہ رہے جو، یہ قدم ایسے ہیں

عملِ خیر سے بہکا نہ مجھے او ابلیس ۵۵ یہی کونین کا مالک ہے یہی راس و رئیس  
کیا مجھے دے گا ترا حاکمِ ملعون و خسیس کچھ ترڈ نہنیں، کہہ دے کہ لکھے پرچہ نویس  
ہاں سوئے ابنِ شہنشاہِ عرب جاتا ہوں  
لے ستمگر، جو نہ جاتا تھا، تو اب جاتا ہوں

کہہ کے یہ ڈاب سے غازی نے نکالی تلوار ۵۶ سُرخ آنکھیں ہوئیں ابرو پہ بل آئے اک بار  
تن کے دیکھا طرفِ فوج، امامِ ابرار پاؤں رکھنے لگا تن تن کے زمیں پر رہوار  
غل ہوا سیدِ والا کا ولی جاتا ہے  
لو طرفِ دارِ حسینؑ ابنِ علیؑ جاتا ہے

حُر نے نعرہ کیا یا حیدرِ صفا مددے ۵۷ وقتِ امداد ہے یا فاتحِ خیبر مددے  
زوجِ زہراؑ مددے، نفسِ پیمبرؐ مددے بندۂ آل ہوں یا خواجہٗ قنبر مددے  
تن تنہا ہے غلام اور بہتِ اظلم ہیں  
آئی آواز کہ اے حُر ترے حامی ہم ہیں

مل گئی راہِ خدا واہ رے اقبال ترا ۵۸ پاک عصیاں سے ہوا نامہٗ اعمال ترا  
جُرمِ ماضی ہوئے سب عفو، خوشا حال ترا جلد جا جلد، کہ شائق ہے مرا لال ترا  
مرد ہے جس کی یہ ہمت، یہ ارادہ ہو جائے  
ہاں برادر تری توفیق زیادہ ہو جائے

منتظر ہیں ترے سب فوجِ حسینیٰ کے جواں ۵۹ درِ فردوس پہ مشتاق کھڑا ہے رضواں  
 راہ تکتی ہیں تری دیر سے حورانِ جناں شور کوثر پہ ہے شبیر کا مہماں ہے کہاں  
 فوجِ قدسی تری ہمت کی ثنا کرتی ہے  
 فاطمہؑ آج ترے حق میں دعا کرتی ہے

تو بہشتی ہے یہ کافر ہیں کنشتی اے حُر ۶۰ مٹ گئی سب ترے اعمال کی رشتی اے حُر  
 دیکھ اب صورتِ حورانِ بہشتی اے حُر کس تلاطم میں پچی ہے تری کشتی اے حُر  
 غضبِ اللہ کا شبیر کی ناراضی ہے  
 پنجن تھ سے ہیں راضی تو خدا راضی ہے

اور بالیدہ ہوا سن کے یہ مژدہ وہ ہر بُر ۶۱ دلِ بیتاب پکارا کہ نہیں طاقتِ صبر  
 اب تو اس فوج میں اک دم کی بھی تعویق ہے جبر قعرِ دوزخ ہے مسلمان کے لئے صحبتِ گبر  
 ہاں اٹھا باگ جو شیدائے شہِ عالی ہے  
 فوجِ اللہ و نبیؐ میں تری جا خالی ہے

سن کے یہ باگ جولی اسپ سبک تاز اڑا ۶۲ ڈر سے رنگِ عمرِ شعبدہ پرداز اڑا  
 کیا اڑا رخش کہ طاؤس بصد ناز اڑا دی پرندوں نے یہ آواز کہ شہباز اڑا  
 باغِ زہرا میں نسیمِ سحری جاتی ہے  
 غل تھا دربارِ سلیمان میں پری جاتی ہے

کیا دو تین رسالوں نے تعاقب ہر چند ۶۳ حُر کا ہاتھ آنا تو کیسا نہ ملی گردِ سمند  
 کہتے تھے شرم سے وہ لے کے جو دوڑے تھے کمند یہ چھلا وہ تھا کہ آندھی، یہ فرس تھا کہ پرند  
 کیا سبک سوئے چمن بادِ بہاری پہنچی  
 ہم یہیں رہ گئے واں حُر کی سواری پہنچی

یاں ہوئے علمِ امامت سے شہِ دیں آگاہ ۶۴ ہنس کے عباسؑ سے فرمایا کہ اے غیرتِ ماہ  
میرے لشکر کی طرف ہے رُخِ حُرِّ ذی جاہ سب سے کہہ دو کہ نہ رو کے کوئی اس شخص کی راہ  
جاؤ لینے کو عجب رتبہ شناس آتا ہے  
میرا مہماں، مرا عاشق مرے پاس آتا ہے

ذکر یہ تھا کہ صدا دُور سے آئی اک بار ۶۵ الغیث اے جگر و جانِ رسولِ مختار  
مجرم ایسا ہوں کہ عصیاں کا نہیں جس کے شمار عفو کر عفو کر اے چشمہٴ فیضِ غفار  
پار دریائے خطا سے مری کشتی ہو جائے  
دوزخی بھی ترے صدقے سے بہشتی ہو جائے

کئی روزوں سے تلاطم میں ہوں اے شاہنشاہ ۶۶ مدد اے نوحِ غریباں مرا بیڑا ہے تباہ  
دست و پاگم ہیں کچھ ایسے کہ نہیں سوچھتی راہ شور کرتا ہوں کہ بتلائے کوئی جائے پناہ  
'ابرِ رحمت کی طرف جا' یہ صدا دیتے ہیں  
سب ترے دامنِ دولت کا پتہ دیتے ہیں

ترے دامن کے نثار اے مرے آقائے جلیل ۶۷ رحم کر رحم، کہ شرمندہ ہے یہ عبدِ ذلیل  
دل خنک ہوئے جو نکلے کوئی کوثر کی سبیل جان آجائے جو مولائے دو عالم ہوں کفیل  
نہ وزیروں میں یہ ہمت نہ شہنشاہ میں ہے  
سب مرے درد کا درماں تری درگاہ میں ہے

خلق میں آپ کے والد کے کرم ہیں مشہور ۶۸ بات میں بخش دیئے سیکڑوں بندوں کے قصور  
مجھ سے ہیں باگ پکڑ لینے پہ آؤردہ حضور بخش دیجئے تو کرم سے نہیں کچھ آپ کے دور  
یہ تو کیونکر کہوں میں لائقِ تعزیر نہیں  
مگر اسود سے زیادہ مریِ نقصیر نہیں

اے مددگار و مُعِينِ الضَّعْفَا اذْرِکْنِی ۶۹ اے خبر گیرِ گروہِ غُرْبَا اذْرِکْنِی  
 پاؤں لغزش میں ہیں اے دستِ خدا اذْرِکْنِی ہاتھ باندھے ہوں میں اے عقدہ کشا اذْرِکْنِی  
 دیجئے حُر کو سندِ نار سے آزادی کی  
 آئیے جلدِ خبر لیجئے فریادی کی

میرے اعمال میں ہر چند سراسر ہے بدی ۷۰ ہوں گنہگارِ خدائے ازلی و ابدی  
 آپ ہیں مالکِ سرکارِ جنابِ احدی اے خداوندِ جہاں خُذ بیدی، خُذ بیدی  
 جو تہی دست ہیں تکتے ہیں شہنشاہ کا ہاتھ  
 آپ کا ہاتھ زمانے میں ہے اللہ کا ہاتھ

ایک یہ خستہ تن اور درپئے جاں لاکھ حریف ۷۱ اے سلیمان کہیں پامال نہ ہو مُورِ ضعیف  
 چھوڑ کر آپ کی سرکار کہاں جائے نحیف کیجئے اب نظرِ لطف کہ ہوتا ہے خفیف  
 ہوں سر افراز جو اتنا ہی کرم ہو جائے  
 نامِ قنبر کے غلاموں میں رقم ہو جائے

استغاثہ جو کیا حُر نے یہ بادیدہ نم ۷۲ جوش میں آگیا اللہ کا دریائے کرم  
 خود بڑھا ہاتھوں کو پھیلا کے شہنشاہِ اُمم حُر کو یہ ہاتھِ نبی نے صدا دی اُس دم  
 شکر کر سبطِ رسولِ الثقلین آتے ہیں  
 لے بہادر ترے لینے کو حسین آتے ہیں

حُر نے دیکھا کہ چلے آتے ہیں پیدلِ شبیر ۷۳ دوڑ کر چوم لئے پائے شہِ عرشِ سریر  
 شہ نے چھاتی سے لگا کر کہا اے با توقیر میں نے بخشی، مرے اللہ نے بخشی تقصیر  
 میں رضامند ہوں کس واسطے مضطر ہے تو  
 مجھ کو عباسِ دلاور کے برابر ہے تو

کس کے کیوں باندھا ہے ہاتھوں کو میں ہوتا ہوں نجل ۷۴ سہل کر دیں اسے گر اور کوئی ہو مشکل  
بھائی آ مجھ سے بغل گیر تو ہو کھول کے دل غافر و راحم و توّاب ہے رپّ عادل  
جرم سب محو کئے حق نے ترے دفتر سے

آج پیدا ہوا گویا شکمِ مادر سے

حُرّ پکارا بِاَ بی اَنْتَ و اُمّی یا شاہ ۷۵ قابلِ عفو نہ تھے بندۂ آثم کے گناہ  
مجھ سے گمراہ کواک آن میں مل جائے یہ راہ سب ہے صدقہ انھی قدموں کا خدا ہے آگاہ

مہر ذرّے پہ جو ہو تیر تاباں ہو جائے

آپ جس مُور کو چاہیں وہ سلیمان ہو جائے

کون مقداد تھے، سلمان و ابوذر تھے کون ۷۶ آپ فرمائیں کہ عمارِ دلاور تھے کون  
شور عالم میں جو ہے مالکِ اشتر تھے کون اے خداوندِ جہاں حضرت قنبر تھے کون  
انھی قدموں کا تصدق ہے کہ ممتاز ہوئے

اسی سرکار کے خلعت سے سرفراز ہوئے

شہ نے فرمایا کہ خالق کی عنایت ہے یہ سب ۷۷ دے کسی شخص کو، بندے میں یہ مقدور ہے کب  
اُس مسیّب کی عنایت کے یہ سارے ہیں سبب وہی مُنعّم، وہی محسن، وہی رازق، وہی رب

اپنے کیسے سے نہ دام اور نہ درم دیتے ہیں

جب وہ خالق ہمیں دیتا ہے تو ہم دیتے ہیں

لاکھ ہاتھ اُس کے ہیں دینے کو وہ ایسا ہے جواد ۷۸ ہم اسے بھولیں تو بھولیں، اسے ہر وقت ہے یاد  
رُزق وہ حوصلہ حُرس سے دیتا ہے زیاد شکرِ معبود کا اس پر بھی نہیں کرتے عباد

وہ غنی ہے، کہ ہے محتاجِ زمانہ اُس کا

کبھی خالی نہیں رہتا ہے خزانہ اس کا



جس قدر اس سے طلب کیجئے خوشنود ہے وہ ۷۹ صاحبِ جود ہے، وہاب ہے، محمود ہے وہ  
ہاتھ پھیلائے جو سو بار تو موجود ہے وہ بخش دیتا ہے کہ ہم عبد ہیں، معبود ہے وہ  
پرورشِ جرم پہ بھی صبح و مسا ہوتی ہے  
یاں سے ہوتی ہے خطاواں سے عطا ہوتی ہے

کہہ کے یہ ساتھ لئے حر کو چلے شاہ اُمم ۸۰ ہاتھ میں ہاتھ تھا مہمان کا اللہ رے کرم  
راس و چپ قاسم و اکبر تھے زہے شان و حشم سر پہ کھولے ہوئے تھے حضرت عباس علم  
دور سے اہل خطا تیر جو برساتے تھے  
رفقا سائے میں ڈھالوں کے لئے آتے تھے

لائے اس عزت و حرمت سے جو مہماں کو امام ۸۱ بولے عباس کمر کھول اب اے نیک انجام  
شہ نے فرمایا مناسب ہے کوئی دم آرام عرض کی حرنے کمر خلد میں کھولے گا غلام  
فاتحہ پڑھ کے یہ شمشیر و سپر باندھی ہے  
آج اس عزم پہ خادم نے کمر باندھی ہے

ہے بہت شمر و عمر سے مجھے لڑنے کی امنگ ۸۲ ایک ہی وار میں دونوں کو کروں گا چورنگ  
لشکرِ شام سے پیہم چلے آتے ہیں خدنگ شاہزادوں کی سپر ہوں کہ عبادت ہے یہ جنگ  
لیکن ایسا نہ ہو بچہ کوئی بے جاں ہو جائے  
پہلے یہ تازہ غلام آپ پہ قرباں ہو جائے

شہ نے فرمایا کہ دشوار ہے فرقت تیری ۸۳ مجھ کو مر کر بھی نہ بھولے گی محبت تیری  
وادر یغا، ہوئی کچھ ہم سے نہ خدمت تیری خیر فردوس میں ہو جائے گی دعوت تیری  
آج رتبہ ترا خلیلِ شہدا میں ہوگا  
شب کو تو صحبتِ محبوبِ خدا میں ہوگا

تجھ پہ مخفی نہیں ہنتم سے جو کچھ ہے مرا حال ۸۴ راہیں ہر سمت کی رو کے ہوئے ہیں اہل ضلال  
 قحط پانی کا ہے اس دشت میں، گندم کا ہے کال نان جو کا بھی ہے ملنا کسی قریے میں محال  
 سب کو ایذا عوضِ آب و غذا ملتی ہے  
 دودھ اصغر کو نہ عابد کو دوا ملتی ہے

حڑ نے رو کر سر تسلیم جھکایا بہ ادب ۸۵ شہ نے رومال رکھا آنکھوں پہ رونے لگے سب  
 جب چڑھا گھوڑے پہ وہ عاشق سلطانِ عرب شاہ بولے کہ عجب دوست چھٹا ہائے غضب  
 دم بہ دم یاں سے جو آوازِ بکا جاتی تھی  
 گریہ آلِ محمد کی صدا آتی تھی

حڑ چلا فوجِ مخالف پہ اڑا کر تو سن ۸۶ چوکڑی بھول گئے جس کی تنگا پو سے ہرن  
 وہ جلال اور وہ شوکت وہ غضب کی چتون ہاتھ میں تیغ، سپر دوش پہ، بر میں جوشن  
 دوسرے دوش پہ شملے کے جو بل کھاتے تھے  
 کاکل حور کے سب پیچ کھلے جاتے تھے

زور بازو کا نمایاں تھا بھرے شانوں سے ۸۷ دستِ فولاد دبا جاتا تھا دستانوں سے  
 برچھیوں اڑتا تھا دب دب کے فرس رانوں سے آنکھ لڑ جاتی تھی دریا کے نگہبانوں سے  
 خود رومی کی جو صو تا بہ فلک جاتی تھی  
 چشمِ خورشید میں بجلی سی چمک جاتی تھی

نیزہ حر کی سناں پر نہ ٹھہرتی تھی نگاہ ۸۸ تھا یہ ظاہر کہ نکالے ہے زباں مارسیاہ  
 قبضہ تیغ پہ رکھے تھی سرِ عجز پناہ آفتابی وہ سپر جس سے نخلِ گردہ ماہ  
 قدر اندازوں کی جانوں کے ادھر لالے تھے  
 تیر ترکش میں نہ تھے، آگ کے پر کالے تھے

رن میں جب شہ کی طرف سے حر دیندار آیا ۸۹ کس بشاشت سے اڑاتا ہوا رہوار آیا  
غل ہوا سید مظلوم کا غم خوار آیا مطلع دوم جاں نثارِ خلفِ حیدرِ کرار آیا  
طبقِ نور سرِ راہ نظر آتا ہے  
جلوہ قدرتِ اللہ نظر آتا ہے

آنے جانے کا بہادر کے کروں کیا مذکور ۹۰ پہلے کچھ اور ہی جلوہ تھا پر اب اور ظہور  
اے خوشا رتبہ فیضِ قدمِ پاکِ حضور غل تھا آتا ہے ملک پہنے ہوئے خلعتِ نور  
صحبتِ اہل ولا دل کو چلا کرتی ہے  
مس کو اک آن میں اکسیر طلا کرتی ہے

واہ کیا فیض ہے سرکارِ شہ عالم میں ۹۱ ذرہ خاک کو خورشید کیا اک دم میں  
نور یہ حور میں دیکھانہ بنی آدم میں یہ وہی حر جری تھا جو ابھی تھا ہم میں  
تن ہے خوبو، رخ گل رنگ تروتازہ ہے  
خاک نعلینِ مبارک کی عجب غازہ ہے

مہر ذرہ ہے جہاں چہرہ روشن ایسا ۹۲ چاندنی جس سے کرے کسبِ ضیا تن ایسا  
حرز ہو بازوئے داؤد کا جوشن ایسا ہوشِ پریوں کے اڑے جاتے ہیں توسن ایسا  
گلشنِ دہر میں لو بادِ بہاری آئی  
قاف میں غل ہے سلیمان کی سواری آئی

حُر پکارا کہ بجا کہتے ہو لاشک، لاریب ۹۳ دامنِ حضرتِ شبیر نے ڈھانپے سب عیب  
دولتِ دیں سے نہ دامنِ مرا خالی ہے نہ جیب بارک اللہ کی دیتا ہے صدا ہاتفِ غیب  
فیضِ پا کر پئے شمشیر زنی آیا ہوں  
یاں سے محتاج گیا، واں سے غنی آیا ہوں

مجھ کو خورشید کیا نورِ خدا کی ضو نے ۹۴ نور بخشا پسرِ فاطمہ کے پرتو نے  
 بخت پائے ہیں سکندر کے غلامِ نو نے گنج وہ لایا ہوں دیکھا جو نہ تھا خسرو نے  
 دورِ دور آج سے میرا ہے زمانہ میرا  
 کبھی خالی نہیں ہوئے گا خزانہ میرا

رُخِ روشن کو مرے تکتے ہو کیا حسرت سے ۹۵ مل کے آیا ہوں منہ اپنا قدمِ حضرت سے  
 نور وہ ہے جسے دیکھیں نظرِ رغبت سے وائے وہ لوگ جو محروم ہیں اس دولت سے  
 مجھ کو بھی دیکھ کے بیدار نہیں ہوتے ہو  
 ہے غضب آنکھیں تو کھولے ہو مگر سوتے ہو

جانِ سلطانِ رسالت کو غنیمت جانو ۹۶ پسرِ شاہِ ولایت کو غنیمت جانو  
 نورِ خالق کی زیارت کو غنیمت جانو تیرِ بُرجِ امامت کو غنیمت جانو  
 ساتھ اس کے برکتِ خلق سے اٹھ جائے گی  
 پھر جو ڈھونڈو گے یہ دولت تو نہ ہاتھ آئے گی

ایک سید کے مٹا دینے میں ہے کون سا نام ۹۷ اس ہوا پر ہو کہ بجھ جائے چراغِ اسلام  
 گر ہو دانا تو کہو بد ہے کہ ہے نیک کلام خوش نما کب ہے وہ تسبیح نہ ہو جس میں امام  
 شکرِ احسانِ جنابِ احدی کرتے ہیں  
 پیشوا سے کہیں پیرو بھی بدی کرتے ہیں

یہ سخن سن کے پکارا پسرِ سعدِ شریر ۹۸ ہاں طرف دارِ شہِ دیں پہ چلیں نیزہ و تیر  
 لئے حربوں کو بڑھا فوج کا انبوہ کثیر فاتحہ پڑھ کے جواں مرد نے کھینچی شمشیر  
 حُر کا منہ سُرخ ہوا، فوجِ ستم زرد ہوئی  
 شعلہ تیغ سے بجلی کی چمک گرد ہوئی

رعد تھڑا گیا نعرے جو سنے ضعیف کے ۹۹ استخواں کانپ گئے زیرِ زمیں رستم کے  
تہ و بالا ہوئیں لشکر کی صفیں جم جم کے برقِ شمشیر سے ڈر ڈر کے فرس بھی چمکے  
نوبتِ جنگ نہ آئی تھی کہ دل ٹوٹ گئے  
بیرقیں گر گئیں ہاتھوں سے، نشاں چھوٹ گئے

چھیڑ کر باگ فرس کو جو ذرا گرمایا ۱۰۰ غیظ میں آن کے گھوڑا بھی عجب کف لایا  
شیر سا فوجِ مخالف پہ جھپٹ کر آیا روند ڈالا اُسے دم میں جسے سرکش پایا  
اُس کا قاتل تھا جو دشمنِ شہِ عالی کا تھا  
کاٹ ہر نعل میں شمشیر ہلالی کا تھا

حشر برپا تھا کہ تیغِ حُرِ ذی جاہ چلی ۱۰۱ آگ برسائے کو بجلی سوئے جنگاہ چلی  
کس کرشمے سے وہ لیلائے ظفرِ راہ چلی گہ بڑھی، گاہ پھری، گاہ تھمی، گاہ چلی  
زخمِ سینوں کے گریباں کی طرح پھٹتے تھے  
چال کیا تھی کہ ہزاروں کے گلے کٹتے تھے

کیں صفیں صاف مگر منہ کی صفائی نہ گئی ۱۰۲ کج ادائی کو نہ چھوڑا وہ لڑائی نہ گئی  
کاٹ چھانٹ اور وہ لگاوت وہ رکھائی نہ گئی سیکڑوں خون کئے اور کہیں آئی نہ گئی  
شور تھا برق پئے جلوہ گری نکلی ہے  
جان لینے کو اجل بن کے پری نکلی ہے

جس طرف دیدہ جوہر سے نظر کرتی ہے ۱۰۳ پل نہ گزرے کہ صفیں زیروزبر کرتی ہے  
چشم ہر چند کہ پُتلی کو سپر کرتی ہے ہے وہ طرار کہ آنکھوں میں یہ گھر کرتی ہے  
اس کے انسو سے جو ساحر ہو وہ جل جاتا ہے  
سحر پریوں کا اسی طرح سے چل جاتا ہے

پھونکے بجلی کو یہ اُس آگ کی ہے پر کالا ۱۰۴ کاٹ جائے تو کبھی لہر نہ لے پھر کالا  
برچھیاں چل گئیں اُس پر جسے دیکھا بھالا آگیا دام میں جس شخص پہ ڈورا ڈالا  
اس کے پانی میں کف مار سیہ گھولا ہے  
باڑھ ہے یا ملک الموت نے منہ کھولا ہے

آئی جس غول سے لاشوں سے زمیں پاٹ گئی ۱۰۵ ہاتھ منہ صدر و کمر، گردن و سر کاٹ گئی  
چاٹ ایسی تھی لہو کی کہ صفیں چاٹ گئی دیکھی تیغوں کی جدھر باڑھ اُسی گھاٹ گئی  
جس پہ جاتی تھی، نہ بے جان لئے پھرتی تھی  
ایک بجلی تھی مگر لاکھ جگہ گرتی تھی

گل نئے پھولے جو برچھی پہ لگا پھل اُس کا ۱۰۶ زور دکھلاتا تھا ہر ضرب میں کس بل اس کا  
ڈھیر تھا خاک پہ کاٹا ہوا جنگل اس کا جو بڑھا جنگ میں قصہ ہوا فیصل اس کا  
شور تھا دیکھیے کیونکر یہ بلا ٹلتی ہے  
اس قدر جلد تو سینہ بھی نہیں چلتی ہے

جنگ میں تیغ کو دعویٰ تھا کہ یکتا ہوں میں ۱۰۷ سر اٹھایا تھا یہ گھوڑے نے کہ عنقا ہوں میں  
چرخ کہتا تھا کہ یارب تہ و بالا ہوں میں برق کہتی تھی کہ تلوار ہے یہ، یا ہوں میں  
کس میں ہے یہ جو تڑپ زیرِ فلک میری ہے  
تیغ کرتی تھی اشارے یہ چمک میری ہے

نہ تھی سنگ سے وہ اور نہ رکی آہن سے ۱۰۸ ہاتھ اڑا دیتی تھی پہنچوں سے تو سر گردن سے  
نہ اٹھی اس کی کڑی ضرب کسی جوشن سے چل گئی بادِ مخالف جدھر آئی سن سے  
جوش طوفاں کا دکھا کر وہ خوش اسلوب گئی  
خوں کے دریا میں ہر اک کشتی تن ڈوب گئی

کثرتِ جوہرِ ذاتی سے وہ گوجال میں تھی ۱۰۹ پر تڑپ صورتِ ماہی وہی ہر حال میں تھی  
تھی چمک جانے میں بجلی، تو پری چال میں تھی کبھی مغفر میں، کبھی سر میں، کبھی ڈھال میں تھی  
کہیں دم لینے کی مہلت تھی نہ بسمل کیلئے  
تھی جگر کے لئے برچھی تو چھری دل کے لئے

صید کرنے کو جدھر صورتِ شہباز آئی ۱۱۰ لاکھ تڑپا وہ، نہ بے جان لئے باز آئی  
غل ہوا شہپر شاہیں کے تلے قاز آئی اڑ گیا طائرِ جاں اور نہ آواز آئی  
گرچہ قبضے میں لئے تھی اسے پر چھوڑ دیا  
تھا زبس صید زبوں کاٹ کے سر چھوڑ دیا

آب نے آتشِ سوزاں کا اثر دکھلایا ۱۱۱ تاب نے مرگِ مفاجات کا گھر دکھلایا  
باڑھ نے جادہٴ صحرائے سقر دکھلایا گھاٹ نے آئینہٴ فتح و ظفر دکھلایا  
تیغ کہتی تھی درِ فتح کی مفتاح ہوں میں  
قول قبضے کا یہ تھا قابضِ ارواح ہوں میں

خم وہ پایا تھا کہ شرمائے ہلالِ مہِ عید ۱۱۲ حُر کے ہاتھ آگئی تھی گلشنِ جنت کی کلید  
برِش ایسی تھی کہ کٹ کٹ گئی سب فوجِ یزید جامہٴ کفر کے پُرزے بھی ہوئے قطع و برید  
نہ بچا تارِ نفسِ خلق میں جینے کے لئے  
چاک زخموں کے فقط رہ گئے سینے کے لئے

کئی حملے کئے پیہم جو کمانداروں پر ۱۱۳ چل گئے تیرِ ملامت کے جفاکاروں پر  
چٹکیاں سب کی دھری رہ گئیں سوفاروں پر رُخ پھرا تھا کہ گری برق ستم گاروں پر  
جل کے خرمن ہوا یوں خاک کہ خوشا نہ ملا  
کشکش میں کہیں چھپنے کو بھی گوشہ نہ ملا

نیزہ فوجِ ستمگار تھے دیکھے بھالے ۱۱۴ دم میں اس شیر نیستاں نے قلم کر ڈالے  
گرچہ تھے جان لڑائے ہوئے لڑنے والے آفتِ مرگ کو سر سے کوئی کیونکر ٹالے  
جب سواروں کے پرے جنگ پہ ٹل جاتے تھے  
بند سب ناحنِ شمشیر سے کھل جاتے تھے

الفِ گرز کو کر دیتی تھی ہر ضرب میں دال ۱۱۵ تھی نئی آمدورفت اور نئی طرز کی چال  
کبھی برجی کی انی تھی تو کبھی تیر کی پھال کبھی تلوار کبھی خنجر بُراں، کبھی ڈھال  
ضرب کوروک کے دشمن کو فنا کرتی تھی  
دم بہ دم فوجِ ستم گر بھی ثنا کرتی تھی

شور تھا آگ ہے تلوار میں یا پانی ہے ۱۱۶ جل بجھی کشتی تن خون میں طوفانی ہے  
ضرب میں فرد ہے یہ زور میں لاثانی ہے کہتا تھا حُر یہ فقط قوتِ ایمانی ہے  
زور تھا مجھ میں نہ ایسا، نہ وعا کی طاقت  
سب ہے یہ سبطِ پیمبر کی دعا کی طاقت

کہہ کے یہ فوج میں پھرتشہ جگر ڈوب گیا ۱۱۷ ورطہ قلمِ آفت میں گہر ڈوب گیا  
لشکرِ شام کے بادل میں قمر ڈوب گیا کشمکش تھی کہ عرق میں گل تر ڈوب گیا  
تھا کبھی شیر سا بھرا ہوا شمشیروں میں  
کبھی نیزوں کے نیستاں میں، کبھی تیروں میں

گہہ چھپا اور گہے نکلا وہ مہِ بُرجِ شرف ۱۱۸ گہے اس صف میں در آیا گہے روندی وہ صف  
گہے دریا کے کنارے، گہے صحرا کی طرف گہے نعرہ تھا کہ صدقے ترے یا شاہِ نجف  
جتنے مجروح تھے دم ان کے نکل جاتے تھے  
شیر بھی نامِ علیٰ سُن کے دہل جاتے تھے



نخل تھراتے تھے سب گونج رہا تھا جنگل ۱۱۹ سر کی جاتی تھی زمیں رن کی غضب تھی ہل چل  
کوند جاتی تھی سروں پر جو وہ شمشیر اجل منہ کے بھل گرتا تھا کوئی تو کوئی فرق کے بھل

حشر برپا تھا سواروں پہ فرس ٹوٹتے تھے

دو پہ چار، ایک پہ دو، پانچ پہ دس ٹوٹتے تھے

بڑھ کے فرماتے تھے عباسؑ زہے عزت و جاہ ۱۲۰ بارک اللہ کی دیتا تھا صدا دلبر شاہ  
کہتے تھے ابنِ حسنؑ واہ حُرِ غازی واہ شاہ ہر ضرب پہ فرماتے تھے ماشاء اللہ

اپنی جانبازی کا غازی جو صلہ پاتا تھا

مسکراتا ہوا تسلیم کو جھک جاتا تھا

حیف جھکنے میں لعینوں نے جو فرصت پائی ۱۲۱ سامنا چھوڑ کے سب فوج عقب سے آئی  
لاکھ خون ریز اُدھر اور اُدھر تنہائی باگ گھوڑے کی پھرانا تھا کہ برجھی کھائی

آگیا موت کے پنجے میں نہ کچھ دیر لگی

فرق پر گرز لگا، دوش پہ شمشیر لگی

سینہ غربال ہوا تیر چلے اعدا کے ۱۲۲ رکھ دیا شیر نے قربوس پہ سر نہوڑا کے  
علی اکبرؑ نے یہ حضرت سے کہا چلا کے گر ہو ارشاد تو مہماں کو بچاؤں جا کے

خادمِ حضرتِ زہراؑ و علیؑ گرتا ہے

خاک پر اب وہ سعیدِ ازلی گرتا ہے

شاہ رونے لگے یہ سنتے ہی مہماں کی خبر ۱۲۳ ہوگئی آنسوؤں سے ریشِ مبارک سب تر  
علی اکبرؑ سے کہا تم ابھی ٹھہرو دلبر حُر کی امداد کو ہم جائیں گے اے نورِ نظر

کس سے اس وقت کہوں میں جو قلق مجھ پر ہے

لاش اٹھاؤں گا کہ مہماں کا حق مجھ پر ہے

عرض کی حضرت عباسؑ نے جاتا تھا غلام ۱۲۴ جوشِ رقت میں کہا شہ نے نہیں اے گلغام  
میری الفت میں ہوا قتلِ حُر نیک انجام دوست کیسے جو بُرے وقت میں ہم آئے نہ کام  
اس پہ جب سخت گھڑی ہوگی تو کام آویں گے  
لاش کیا قبر میں مہمان کی ہم جاویں گے

اس کے لاشے پہ نہ جائیں یہ مروّت سے ہے دُور ۱۲۵ اُس سے ہم شاد ہوئے، وہ بھی تو کچھ ہو مسرور  
قصرِ خلد اُس کو دکھائیں کہ ہوئے عفوِ قصور سُرخ رُو جاتا ہے دنیا سے وہ خالق کے حضور  
ایسا ذی رتبہ کوئی خلق میں کم نکلے گا  
میرے مہماں کا مری گود میں دم نکلے گا

یہ سخن کہہ کے چلے رن کو جنابِ شبیرؑ ۱۲۶ واں گرا خاک پہ گھوڑے سے حُر باتوقیر  
دیکھ کر شاہ کو آتے ہوئے بھاگے بے پیر پہنچے لاشے پہ امامِ دو جہاں وقتِ اخیر  
چمنِ ہستی مہماں کو اُجڑتے دیکھا  
ایڑیاں خاک پہ زخمی کو رگڑتے دیکھا

گر کے لاشے کے برابر یہ پکارے سرور ۱۲۷ میرے مہمان و مددگار و معین و یاور  
گرز کیا تجھ کو لگا ٹوٹ گئی میری کمر گر پڑے گھوڑے سے اور آہ نہ کی ہم کو خبر  
دوست کے ہجر میں کب دوست کو چین آیا ہے  
کھول دے چشم کو بھائی کہ حسینؑ آیا ہے

واہ رے حُر جری، میں تری جرأت کے فدا ۱۲۸ اس کو کہتے ہیں محبت، اسے کہتے ہیں وفا  
ہے یہ بیکس ترا شرمندہ احساں بخدا بس یہی بھائی بھی کرتے ہیں جو کچھ تونے کیا  
حق تعالیٰ چمنِ خلد میں گھر دے بھائی  
اس ریاضت کا خدا تجھ کو ثمر دے بھائی

حُر کو چونکا کے حبیب ابن مظاہر نے کہا ۱۲۹ آپ بیتاب ہیں اے حُر جری ہوش میں آ  
دیکھ دیدارِ جگر بند جنابِ زہراً کوچ در پیش ہے یہ وقت نہیں غفلت کا  
دم رکا ہے تو اشارے سے وصیت کر لے  
نزع میں نورِ الہی کی زیارت کر لے

کسی آقا نے کبھی کی ہے یہ توقیرِ غلام ۱۳۰ دیکھ تو رحم، ترے واسطے روتے ہیں امام  
بھائی فرماتے تھے شفقت سے شہِ عرش مقام اے خوشحال، خدا سب کا کرے نیک انجام  
حشر تک خلق میں یہ ذکرِ غم انگیز رہا  
تُو تو بچپن کے غلاموں سے بھی کچھ تیز رہا

نیم وا چشم سے حُر نے رخِ مولا دیکھا ۱۳۱ زیرِ سر زانوائے شبیر کا تکیہ دیکھا  
مسکرا کر طرفِ عالمِ بالا دیکھا شہ نے فرمایا کہ اے حُر جری کیا دیکھا  
عرض کی حسنِ رخِ حور نظر آتا ہے  
فرش سے عرشِ تلک نور نظر آتا ہے

باغِ فردوس دکھاتا ہے مجھے اپنی بہار ۲۳۲ صاف نہریں ہیں رواں، جھوم رہے ہیں اشجار  
شاخ سے میری طرف بڑھتے ہیں میوے ہر بار حوریں لاتی ہیں جواہر کے طبق بہرِ نثار  
ہے یہ رضواں کی صدا دھیان کدھر تیرا ہے  
دیکھ اے شاہ کے مہمان یہ گھر تیرا ہے

مجھ کو لینے چلے آتے ہیں فرشتے یا شاہ ۱۳۳ ملک الموت بھی کرتا ہے محبت کی نگاہ  
خلد سے شیر خدا نکلے ہیں اللہ اللہ لو بر آمد ہوئے شہر بھی پدر کے ہمراہ  
ننگے سر احمد مختار کی پیاری آئی  
دیکھیے آپ کے نانا کی سواری آئی

قبلہ رُو کیجیے لاشہ مرا اے قبلہ دیں ۱۳۴ پڑھیے یسین کہ اب ہے یہ دم باز پسین  
 کوچ نزدیک ہے اے بادشہ عرش نشین لیجئے تن سے نکلتی ہے مری جانِ حزیں  
 بات بھی اب تو زباں سے نہیں کی جاتی ہے  
 کچھ اڑھا دیجیے مولا مجھے نیند آتی ہے

کہہ کے یہ گود میں شبیر کی لے انگڑائی ۱۳۵ آیا ماتھے پہ عرق، چہرے پہ زردی چھائی  
 شہ نے فرمایا ہمیں چھوڑ چلے کیوں بھائی چل بسا حُر جری پھر نہ کچھ آواز آئی  
 طائرِ روح نے پرواز کی طوبیٰ کی طرف  
 پتلیاں رہ گئیں پھر کر شہ والا کی طرف

لاش اٹھا کر شہ دیں خیمے کے در پر لائے ۱۳۶ پاؤں مہماں کے سنبھالے علی اکبر آئے  
 غل ہوا خیمہ عصمت میں کہ سرور آئے پیچھے پردے کے حرم کھولے ہوئے سر آئے  
 دخترِ فاطمہ سامانِ عزا کرنے لگی  
 فضہ پردے کے ادھر آہ و بکا کرنے لگی

شاہ چلائے کہ اے زینب و امّ کلثوم ۱۳۷ ہم بھی مظلوم ہیں، مہماں بھی مٹوا ہے مظلوم  
 ماں ہے یاں اس کی، نہ خواہریہ تمہیں ہے معلوم کون لاشے پہ کرے نالہ و فریاد کی دھوم  
 اجر ہوگا تمہیں اشکوں سے جو منہ دھوؤ گی  
 اس کو یوں روؤ کہ جس طرح مجھے روؤ گی

کہہ دو کبریٰ سے کہ ماتم کے لئے کھول دے سر ۱۳۸ روئے نادان سکینہ اسے عمو کہہ کر  
 جاں گزا بین کرے بانوئے تفتیدہ جگر ہم ادھر لاش پہ ماتم کریں، تم روؤ ادھر  
 غل ہے فریاد کا، آوازِ بکا آتی ہے  
 سن لو اماں کے بھی رونے کی صدا آتی ہے

میری جانب سے کہو لاش پہ آئیں سجاد ۱۳۹ بعد مرنے کے ہوتا روح مرے دوست کی شاد  
یہ وصیت مرے شیعوں کو ہے، رکھیں اسے یاد نام حُر سن کے کریں آہ و فغان و فریاد  
جس عزا خانے میں وہ تعزیہ میرا رکھیں  
اس کا ماتم بھی اسی بزم میں برپا رکھیں

دوست کے دوست کا غم دوست سدا کرتے ہیں ۱۴۰ حق محبت کا وفادار ادا کرتے ہیں  
فاتحہ دیتے ہیں، سامانِ عزا کرتے ہیں غیر مرجاتا ہے گھر میں تو بُکا کرتے ہیں  
تھا یہ وہ دوست کہ جاں اس پہ فدا ہوتی ہے  
فاطمہؑ اپنا پسر کہہ کے اسے روتی ہے

سُن کے یہ شور ہوا حُر دلاور ہے ہے ۱۴۱ اے مددگارِ جگر بندِ پیمبرؐ ہے ہے  
خوں میں سب تر ہے تراروئے منور ہے ہے تشنہ و بیکس و مظلوم کے یاور ہے ہے  
ادھر آنا تھا کہ تیری اجل آئی بھائی  
گھر میں سادات کے دعوت بھی نہ کھائی بھائی

بس انیس اب یہ دعا مانگ کہ اے ربِّ عباد ۱۴۲ لکھنؤ کے طبقے کو تو سدا رکھ آباد  
رونے والے شہِ والا کے رہیں خلق میں شاد اُن کے سائے میں برومند ہو اُن کی اولاد  
عشرہٴ ماہِ عزا نالہ کشی میں گزرے  
سال بھر شہ کے غلاموں کو خوشی میں گزرے

